

فلاحی کتب خانہ
مونڈلہ کلاں ضلع سیہور بھوپال ایم پی اے ہند

احکام عید الاضحیٰ و قربانی

مقدمہ تحقیق

الحمد لله رب العالمين و الصلاة و السلام على سيد المرسلين، اما بعد :
زیر نظر رسالہ حضرت اقدس مولانا مفتی محمد شفیع صاحب رحمۃ اللہ کی ایک جامع
تحریر ہے جو آپ کی کتاب ”جواہر الفقہ“ جلد اول میں شامل ہے۔ عید الاضحیٰ اور قربانی
کے اہم اور ضروری مسائل و احکام اس میں جمع کئے گئے ہیں۔ میں نے اس میں بعض
ضروری مسائل کا اضافہ کر دیا ہے اور اس کے ساتھ ساتھ اس کی ترتیب بھی کر دی ہے
اور چونکہ حضرت رحمۃ اللہ نے اختصار کے پیش نظر مکمل حوالے درج کرنے کا
اہتمام نہیں فرمایا تھا؛ اس لیے میں نے اس میں درج احکام و مسائل کے حوالے بھی
لکھ دیے ہیں۔ امتیاز کے لیے اپنی تحریر کے شروع میں لفظ ”اضافہ“ اور آخر میں (م
ش) لکھ دیا ہے۔ اللہ سے دعاء ہے کہ اللہ تعالیٰ اس کو شرف قبول بخشے۔ آمین یا رب
العالمین۔

فقط

محمد شعیب اللہ خان
(جامعہ اسلامیہ مسیح العلوم)

۲/ ذی الحجہ/ ۱۴۲۳ھ
۴/ فروری/ ۲۰۰۳



بِسْمِ اللّٰهِ الرَّحْمٰنِ الرَّحِیْمِ

عشرہ ذی الحجہ کے فضائل

آنحضرت ﷺ نے فرمایا کہ اللہ تعالیٰ کی عبادت کے لیے عشرہ ذی الحجہ سے بہتر کوئی زمانہ نہیں۔ ان میں ایک دن کا روزہ ایک سال کے برابر اور ایک رات کی عبادت کرنا شب قدر کی عبادت کے برابر ہے۔^(۱)

قرآن مجید میں سورۃ الفجر میں اللہ تعالیٰ نے دس راتوں کی قسم کھائی ہے، وہ دس راتیں جمہور کے قول میں یہی عشرہ ذی الحجہ کی راتیں ہیں، خصوصاً نویں تاریخ یعنی عرفہ کا دن اور عرفہ اور عید کی درمیانی رات ان تمام ایام میں بھی خاص فضیلت رکھتے ہیں۔ عرفہ یعنی نویں ذی الحجہ کا روزہ رکھنا ایک سال گزشتہ اور ایک سال آئندہ کا کفارہ ہے اور عید کی رات میں بیدار رہ کر عبادت میں مشغول رہنا بہت بڑی فضیلت اور ثواب کا موجب ہے۔

اضافہ: مستحب ہے کہ ذی الحجہ کے چاند دیکھنے کے بعد عید کی نماز و قربانی کرنے تک قربانی کا ارادہ رکھنے والے بال اور ناخن نہ کاٹیں۔ حدیث میں ہے کہ رسول اللہ ﷺ نے فرمایا کہ جو آدمی ذی الحجہ کا چاند دیکھے اور قربانی

(۱) ترمذی: ۶۸۹، ابن ماجہ: ۱۷۱۸

احکام عید الاضحیٰ و قربانی

کرنے کی نیت رکھتا ہو، تو وہ اپنے بالوں اور ناخنوں میں سے کچھ نہ کاٹے۔ (۱)

تکبیر تشریق

اللَّهُ أَكْبَرُ اللَّهُ أَكْبَرُ لَا إِلَهَ إِلَّا اللَّهُ اللَّهُ أَكْبَرُ اللَّهُ أَكْبَرُ وَاللَّهُ الْحَمْدُ.
عرفہ یعنی نویں تاریخ کی صبح سے تیرھویں تاریخ کی عصر تک ہر نماز کے بعد باواز
بلند ایک مرتبہ یہ تکبیر پڑھنا واجب ہے۔ فتویٰ اس پر ہے کہ باجماعت نماز پڑھنے
والے اور تنہا پڑھنے والے اس میں برابر ہیں۔ اسی طرح مرد و عورت دونوں پر واجب
ہے۔ البتہ عورت باواز بلند تکبیر نہ کہے۔ (۲)

اضافہ: اس تکبیر تشریق کا صرف ایک دفعہ پڑھنا احادیث سے ثابت ہے۔
اس لیے صرف ایک مرتبہ پڑھنا چاہیے۔ علامہ شامی نے ایک مرتبہ سے زائد پڑھنے
کو خلاف سنت قرار دیا ہے اس لیے احتیاط یہی ہے کہ ایک مرتبہ پڑھنے پر اکتفاء کیا
جائے۔ (۳)

تنبیہ: اس تکبیر کا متوسط بلند آواز سے کہنا ضروری ہے۔ بہت سے لوگ اس
میں غفلت کرتے ہیں، پڑھتے ہی نہیں یا آہستہ سے پڑھ لیتے ہیں، اس کی اصلاح
ضروری ہے۔

عید الاضحیٰ کے روز یہ چیزیں مسنون ہیں

(۱) صبح سویرے اٹھنا (۲) غسل و مسواک کرنا (۳) پاک صاف، عمدہ کپڑے

(۱) مسلم : ۳۶۵۴، ترمذی : ۱۴۴۳، نسائی : ۴۲۸۵، ابوداؤد : ۲۴۰۹، ابن ماجہ :

۳۱۴۱، احمد : ۲۵۲۶۹، دارمی : ۱۸۶۵ (مش)

(۲) در مختار مع الشامی : ۶۱/۳

(۳) الشامی : ۶۲/۳ (مش)

احکام عید الاضحیٰ و قربانی

پہننا (۴) خوشبو لگانا (۵) عید کی نماز سے پہلے کچھ نہ کھانا (۶) عید گاہ کو جاتے ہوئے تکبیر مذکورہ الصدر باواز بلند پڑھنا۔ (۱)

نماز عید

نماز عید دو رکعت ہیں، مثل دوسری نمازوں کے، فرق صرف اتنا ہے کہ اس میں ہر رکعت کے اندر تین تین تکبیریں زائد ہیں۔ پہلی رکعت میں ”سبحانک اللہم“ پڑھنے کے بعد قرأت سے پہلے اور دوسری رکعت میں قرأت کے بعد رکوع سے پہلے ان زائد تکبیروں میں کانوں تک ہاتھ اٹھانا چاہیے۔ پہلی رکعت میں دو تکبیروں میں سے ہر تکبیر پر ہاتھ چھوڑ دیں اور تیسری تکبیر کے بعد ہاتھ باندھ لیں، دوسری رکعت میں تینوں تکبیروں میں سے ہر تکبیر پر ہاتھ چھوڑ دیئے جائیں اور چوتھی تکبیر کے ساتھ رکوع میں چلے جائیں، نماز عید کے بعد خطبہ سننا سنت ہے۔

قربانی

قربانی ایک اہم عبادت ہے اور شعائر اسلام میں سے ہے۔ زمانہ جاہلیت میں بھی اس کو عبادت سمجھا جاتا تھا؛ مگر بتوں کے نام پر قربانی کرتے تھے، اسی طرح آج تک بھی دوسرے مذاہب میں قربانی مذہبی رسم کے طور پر ادا کی جاتی ہے۔ بتوں کے نام پر یا مسیح کے نام پر قربانی کرتے ہیں۔ ”سورۃ انا اعطیناک“ میں اللہ تعالیٰ نے اپنے رسول ﷺ کو حکم دیا ہے کہ جس طرح نماز اللہ کے سوا کسی کی نہیں ہو سکتی، قربانی بھی اسی کے نام پر ہونی چاہیے۔

”فصل لربک و انحر“ کا یہی مفہوم ہے۔ دوسری ایک آیت میں اسی مفہوم کو دوسرے عنوان سے اس طرح بیان فرمایا ہے ﴿إِنَّ صَلَاتِي وَ نُسُكِي

(۱) در مختار مع الشامی : ۵۹/۳، عالمگیری : ۱۵۰/۱

احکام عید الاضحیٰ و قربانی

وَمَحْيَايَ وَمَمَاتِي لِلَّهِ رَبِّ الْعَالَمِينَ ﴿١﴾

رسول اللہ صلی اللہ علیہ وسلم نے بعد ہجرت دس سال مدینہ طیبہ میں قیام فرمایا، ہر سال برابر قربانی کرتے تھے۔ (۲)

جس سے معلوم ہوا کہ قربانی صرف مکہ معظمہ کے لیے مخصوص نہیں۔ ہر شخص پر ہر شہر میں بعد تحقق شرائط واجب ہے۔ (یہ شرائط آگے مذکور ہیں: م ش) اور مسلمانوں کو اس کی تاکید فرماتے تھے، اسی لیے جمہور اہل اسلام کے نزدیک قربانی واجب ہے۔ (۳)

اضافہ: قربانی کی فضیلت اور حکم

قربانی کے بڑے فضائل آئے ہیں۔ ایک حدیث میں ہے کہ حضرت زید ابن ارقم رضی اللہ عنہ نے فرمایا کہ حضرات صحابہ نے عرض کیا کہ

”یا رسول اللہ! ما هذه الاضاحی؟ قال: سنة ابيکم
ابراهيم. قالوا: فما لنا فيها يا رسول الله؟ قال بكل شعرة
حسنة، قالوا: فالصوف؟ قال: بكل شعرة من الصوف
حسنة.“

(یعنی حضرات صحابہ نے عرض کیا کہ یا رسول اللہ! یہ قربانیاں کیا ہیں؟
فرمایا کہ تمہارے باپ ابراہیم کی سنت ہے عرض کیا کہ اس میں ہم کو کیا
ملے گا؟ فرمایا کہ ہر بال کے بدلہ میں ایک نیکی۔ عرض کیا کہ پھر اون کے

(۱) تفسیر ابن کثیر: ۲/۲۰۲، تفسیر طبری: ۵/۳۲۰

(۲) ترمذی: ۱۳۲۷، احمد: ۱۵۷۱۵

(۳) الشامی: ۳/۶۲

احکام عید الاضحیٰ و قربانی

بدلہ کیا ہے؟ فرمایا کہ اُون کے ہر بال کے بدلہ ایک نیکی ملے گی (۱)
 حضرت عائشہ رضی اللہ عنہا سے مروی ہے کہ رسول اللہ صلی اللہ علیہ وسلم نے فرمایا کہ
 کوئی آدمی قربانی کے دنوں میں جانوروں کے خون بہانے سے زیادہ کوئی ایسا عمل
 نہیں کیا جو اللہ کو زیادہ پسند ہو اور وہ آدمی قیامت کے دن اس جانور کی سینگوں اور
 بالوں اور کھروں کے ساتھ آئے گا اور اس کا خون اللہ کے نزدیک زمین پر گرنے سے
 پہلے مقبول ہو جائے گا؛ لہذا ان قربانی کے جانوروں کو اچھی طرح پالو۔ (۲)

قربانی کا حکم کیا ہے؟

اس میں ائمہ کا اختلاف ہے امام شافعی، امام مالک، امام احمد بن حنبل رحمہم اللہ
 کے نزدیک قربانی سنت مؤکدہ ہے اور امام ابوحنیفہ رحمۃ اللہ علیہ کے نزدیک واجب
 ہے۔ ایک تو اس لیے کہ اللہ تعالیٰ نے اس کا حکم دیا ہے اور امر و جوہ کے لیے ہوتا
 ہے۔ دوسرے اس لیے کہ احادیث میں اس کی تاکید آئی ہے۔ ایک حدیث میں
 حضرت ابو ہریرہ رضی اللہ عنہ سے آیا ہے کہ اللہ کے رسول صلی اللہ علیہ وسلم نے فرمایا کہ
 جس کے پاس وسعت ہو اور وہ قربانی نہ کرے، تو وہ ہمارے عید گاہ میں نہ آئے۔ (۳)

قربانی کس پر واجب ہوتی ہے

(۱) قربانی ہر مسلمان عاقل بالغ مقیم پر واجب ہوتی ہے۔ جس کی ملک میں
 ساڑھے باون تولے چاندی یا اس کی قیمت کا مال اس کی حاجاتِ اصلیہ سے زائد
 موجود ہو۔ یہ مال خواہ سونا چاندی یا اس کے زیورات ہوں یا مال تجارت یا ضرورت

(۱) ابن ماجہ: ۳۱۱۸، احمد: ۱۸۴۸۰

(۲) ترمذی: ۱۴۱۳، ابن ماجہ: ۳۱۱۷

(۳) ابن ماجہ: ۳۱۱۴، احمد: ۹۲۴ (مش)

احکام عید الاضحیٰ و قربانی

سے زائد گھریلو سامان یا مسکونہ مکان سے زائد کوئی مکان وغیرہ ہو۔ (۱)

اضافہ: مثلاً ایک شخص کے پاس دو مکان ہیں، ایک میں خود رہتا ہے اور دوسرا خالی ہے یا کرایے پر دیا ہوا ہے، تو اس شخص پر قربانی واجب ہے، البتہ اس کا ذریعہ معاش یہی مکان ہے، تو چونکہ یہ مکان اس کی ضروریات میں داخل ہے اس لیے اس پر قربانی واجب نہ ہوگی۔ (۲)

اسی طرح کسی کے پاس دو گاڑیاں ہوں، ایک استعمال کے لیے اور ایک زائد تو اس پر بھی قربانی واجب ہے۔ (۳)

نیز اوپر کے مسئلہ سے یہ بھی معلوم ہوا کہ عورت پر بھی اگر وہ مالکِ نصاب ہے تو قربانی واجب ہے۔ (۴)

اور اس کا ادا کرنا خود عورت کی ذمہ داری ہے۔ اکثر عورتیں اس سے غافل ہیں، اور یہ سمجھتی ہیں کہ زکوٰۃ و قربانی کا تعلق صرف مردوں سے ہے ہم سے نہیں، حال آں کہ یہ بات سونی صد غلط ہے، اس لیے عورتوں کو بھی قربانی دینا چاہیے، ہاں اگر اپنے پاس رقم نہ ہو تو اپنے میاں سے کہہ کر ان کے ذریعہ ادا کرنا چاہیے۔ اور مرد نے عورت کی اجازت کے بغیر اپنی طرف سے خود عورت کی قربانی کر دی تو امام ابوحنیفہ رحمۃ اللہ علیہ کے نزدیک جائز نہیں اور امام ابو یوسف رحمۃ اللہ علیہ کے قول میں استحساناً جائز ہے۔ (۵)

(۱) الشامی: ۴۵۷/۹، عالمگیری: ۲۹۲/۵

(۲) آپ کے مسائل اور ان کا حل: ۱۰۶/۳ (مش)

(۳) آپ کے مسائل اور ان کا حل: ۱۰۶/۳ (مش)

(۴) در مختار مع الشامی: ۴۵۳/۹ (مش)

(۵) الشامی: ۴۵۷/۹، عالمگیری: ۲۹۳/۵ (مش)

ایک اہم انتباہ

اوپر کے مسئلے سے یہ بھی معلوم ہوا کہ ہر اس مسلمان پر قربانی واجب ہے، جو عاقل بالغ اور حاجات اصلیہ سے زائد مذکورہ مالیت کا مالک ہو، بعض لوگ اس غلطی میں مبتلا ہیں کہ پورے گھرانے کی طرف سے ایک جانور قربان کر دیتے ہیں یہ بات صحیح نہیں ہے؛ بل کہ اگر مثلاً ایک گھر میں پانچ بھائی رہتے ہوں اور سب کے سب عاقل بالغ اور مالدار ہوں تو سب کو الگ الگ اپنی طرف سے قربانی کرنا چاہئے۔ (م ش)

ایک اور وضاحت

ایک اور بات بھی اس جگہ واضح کرنا ضروری ہے، وہ یہ کہ عام طور پر لوگ یہ سمجھتے ہیں کہ قربانی شادی ہونے کے بعد سے لاگو ہوتی ہے، اس لیے بہت سے وہ نوجوان جو اچھی خاصی کمائی کرتے ہیں اور خوب مال جمع بھی رکھتے ہیں، وہ قربانی نہیں کرتے؛ کیوں کہ ان کی ابھی شادی نہیں ہوئی ہے، یاد رہے کہ قربانی اور زکوٰۃ کے مسئلہ کو شادی شدہ ہونے اور نہ ہونے سے کچھ تعلق نہیں۔ (م ش)

(۱) جس شخص پر قرض ہو، اگر قرض کو وضع کرنے کے بعد اس کے پاس اتنا مال بچا رہے جو نصاب (جس کا اوپر ذکر کیا گیا) کے برابر ہو، تو اس پر قربانی واجب ہے، ورنہ نہیں۔ (م ش)

(۲) قربانی کے معاملے میں اس مال پر سال بھر گزرنا بھی شرط نہیں۔ (۱)
 (۳) بچہ اور مجنون کی ملک میں اگر اتنا مال ہو تو بھی اس پر اس کی طرف سے اس کے ولی پر قربانی واجب نہیں۔ اسی طرح جو شخص شرعی قاعدہ کے موافق مسافر ہو اس پر بھی قربانی لازم نہیں۔ (۲)

(۱) عالمگیری: ۱/۱۹۱، در مختار مع الشامی: ۹/۴۵۷

(۲) الشامی: ۹/۴۵۷، عالمگیری: ۵/۲۹۲

احکام عید الاضحیٰ و قربانی

اضافہ: البتہ باپ پر امام ابوحنیفہ رحمۃ اللہ علیہ کے قول کے مطابق مستحب ہے کہ اپنے نابالغ بچوں کی طرف سے بھی قربانی کر دے۔ (۱)

(۲) جس شخص پر قربانی واجب نہ تھی اگر اس نے قربانی کی نیت سے کوئی جانور خرید لیا تو اس کی قربانی واجب ہوگئی۔ (۲)

قربانی کے دن

قربانی کی عبادت صرف تین دن کے ساتھ مخصوص ہے، دوسرے دنوں میں قربانی کی کوئی عبادت نہیں۔ قربانی کے دن ذی الحجہ کی دسویں، گیارہویں اور بارہویں تاریخیں ہیں، اس میں جب چاہے قربانی کر سکتا ہے، البتہ پہلے دن کرنا افضل ہے۔ (۳)

اضافہ: حضرت ابن عمر رضی اللہ عنہما سے مروی ہے کہ قربانی یوم الاضحیٰ (عید کے دن اور) اس کے بعد دو دن ہے اور حضرت علی رضی اللہ عنہ سے بھی اسی طرح مروی ہے۔ (۴)

قربانی کے بدلہ میں صدقہ و خیرات

اگر قربانی کے دن گزر گئے، ناواقفیت یا غفلت یا کسی عذر سے قربانی نہیں کر سکا تو قربانی کی قیمت فقراء و مساکین پر صدقہ کرنا واجب ہے۔ (۵)

لیکن قربانی کے تین دنوں میں جانوروں کی قیمت صدقہ کر دینے سے یہ واجب

(۱) الشامی: ۴۵۷/۹، عالمگیری: ۲۹۲/۵ (مش)

(۲) شامی: ۴۶۵/۹، عالمگیری: ۲۹۱/۵

(۳) عالمگیری: ۲۹۵/۵

(۴) موطا مالک: ۹۲۳ (مش)

(۵) در مختار مع الشامی: ۴۵۷/۹، بدائع: ۲۰۲/۴

احکام عید الاضحیٰ و قربانی

ادانہ ہوگا۔ (۱)

بل کہ وہ ہمیشہ گنہ گار رہے گا؛ کیوں کہ قربانی ایک مستقل عبادت ہے جیسے نماز پڑھنے سے روزہ اور روزہ رکھنے سے نماز ادا نہیں ہوتی، زکوٰۃ ادا کرنے سے حج ادا نہیں ہوتا، ایسے ہی صدقہ خیرات کرنے سے قربانی ادا نہیں ہوتی، رسول اللہ ﷺ کے ارشادات اور تعامل اور پھر تعامل صحابہ اس پر شاہد ہیں۔

اضافہ: بعض لوگ شریعت سے ناواقفیت کی وجہ سے یہ کہا کرتے ہیں کہ قربانی کی جگہ اگر ان جانوروں کی قیمت غریبوں میں بانٹ دی جائے، تو غریبوں کا زیادہ فائدہ ہوگا؛ مگر یہ جہالت کی بات ہے ایک تو اس لیے کہ اللہ کی شریعت میں کسی کو اختیار نہیں کہ اس میں رد و بدل کرے دوسرے اس وجہ سے کہ قربانی کا مقصد غریبوں کی مدد نہیں ہے اس کے لیے تو شریعت نے زکوٰۃ اور صدقات کا ایک مکمل نظام بنایا ہے؛ بل کہ اس کا مقصد اللہ کی محبت کا مظاہرہ ہے جیسا کہ حضرت ابراہیم و حضرت اسماعیل علیہما السلام نے اس کا مظاہرہ فرمایا تھا۔ اس لیے قربانی میں جانوروں کے ذبح کرنے کو ان ایام کی سب سے زیادہ پسندیدہ عبادت قرار دیا گیا ہے۔ (مش)

قربانی کا وقت

(۱) جن بستوں یا شہروں میں نماز جمعہ و عیدین جائز ہے وہاں نماز عید سے پہلے قربانی جائز نہیں۔ اگر کسی نے نماز سے پہلے قربانی کر دی تو اس پر دوبارہ قربانی لازم ہے۔ البتہ چھوٹے گاؤں جہاں جمعہ اور عیدین کی نمازیں نہیں ہوتیں، یہ لوگ دسویں تاریخ کی صبح صادق کے بعد قربانی کر سکتے ہیں۔ ایسے ہی اگر کسی عذر کی وجہ سے نماز عید پہلے دن نہ ہو سکے، تو نماز عید کا وقت گزر جانے کے بعد قربانی درست ہے۔ (۲)

(۱) عالمگیری: ۲۹۳/۵

(۲) در مختار مع الشامی: ۴۶۱/۹، عالمگیری: ۲۹۵/۵، البحر الرائق: ۳۲۱/۸

احکام عید الاضحیٰ و قربانی

اضافہ: (۲) اگر قربانی کرنے والا خود شہر میں ہو اور اپنی قربانی کا جانور گاؤں دیہات میں بھیج دے، تو اس کی قربانی وہاں صبح صادق کے فوراً بعد کی جاسکتی ہے اور اگر قربانی کرنے والا گاؤں میں ہو اور اس کی قربانی شہر میں دی جائے، تو ضروری ہے کہ نماز عید کے بعد ہی قربانی کی جائے عید کی نماز سے پہلے جائز نہیں، حاصل یہ ہے کہ قربانی کا جانور جس جگہ ہو اس کا اعتبار ہے، قربانی کرنے والا جہاں چاہے رہے۔ (۱)

(۳) قربانی رات کو بھی جائز ہے مگر بہتر نہیں۔ (۲)

قربانی کا جانور

اضافہ: (۱) قربانی میں صرف درج ذیل جانوروں کی قربانی جائز ہے: بکرا، بکری، دنبہ، بھیڑ، گائے، بیل، اونٹ، اونٹنی، بھینس، بھینسا، ان کے علاوہ کسی اور جانور کا قربانی میں دینا جائز نہیں۔ (۳)

اس سے معلوم ہوا کہ بعض لوگ جو مرغی کی قربانی کرتے ہیں یہ جائز نہیں اور اس سے قربانی ادا نہیں ہوتی۔ (م ش)

(۲) ان جانوروں میں سے جو وحشی (جنگلی) ہوں، ان کی قربانی بھی جائز نہیں۔ (۴)

(۳) بکرا، دنبہ، بھیڑ، ایک ہی شخص کی طرف سے قربانی کیا جاسکتا ہے۔ گائے، بیل، بھینس، اونٹ سات آدمیوں کی طرف سے ایک کافی ہے بہ شرطیکہ سب کی نیت

(۱) الشامی: ۴۶۱/۹ (م ش)

(۲) الشامی: ۴۶۳/۹، عالمگیری: ۲۹۵/۵

(۳) عالمگیری: ۲۹۷/۵، بحر الرائق: ۳۲۲/۸ (م ش)

(۴) عالمگیری: ۲۹۷/۵، بحر الرائق: ۳۲۲/۸ (م ش)

احکام عید الاضحیٰ و قربانی

ثواب کی ہو، کسی کی نیت محض گوشت کھانے کی نہ ہو۔ (۱)

اضافہ: اس سے معلوم ہوا کہ محض گوشت کھانے کی نیت سے اگر کوئی شریک ہو جائے، تو نہ اس کی قربانی ہوتی ہے اور نہ دیگر حصہ داروں کی قربانی ہوتی ہے، اس لیے قربانی میں دوسروں کو شریک کرنے میں بڑی احتیاط برتنے کی ضرورت ہے۔ (مش)

(۴) اگر کوئی قربانی میں شریک ہونے والا غیر مسلم ہو، جیسے عیسائی، ہندو، تو کسی کی بھی قربانی جائز نہ ہوگی، اسی طرح شیعہ بھی چوں کہ کافر ہیں؛ اس لیے ان کو شریک کرنے سے بھی کسی کی قربانی ادا نہ ہوگی۔ (۲)

(۵) اگر قربانی کا جانور خریدنے سے پہلے ہی یہ نیت ہو کہ اس میں دوسروں کو بھی شریک کرنا ہے تو بہتر ہے اور اگر جانور خرید لیا پھر یہ ارادہ ہوا کہ دوسروں کو اس میں شریک کیا جائے، تو اس میں بعض علما نے یہ تفصیل بیان کی ہے کہ اگر وہ آدمی مال دار ہے، تو اس کے لیے اس طرح دوسروں کو اس میں شریک کرنا درست ہے اور اگر وہ غریب ہے، تو چوں کہ غریب آدمی کے جانور خرید لینے سے اس جانور کی قربانی اس پر واجب ہو جاتی ہے؛ اس لیے اس کو اس میں دوسروں کو شریک کرنے کی اجازت نہیں، اور بعض نے اس مسئلہ میں مالدار اور غریب دونوں کے لیے ایک ہی حکم بیان کیا ہے۔ تاہم خریدنے کے بعد شریک کرنا کراہت سے خالی نہیں۔ (۳)

(۶) بکرا بکری ایک سال کا پورا ہونا ضروری ہے، بھیڑ اور دنبہ اگر اتنا فرہ اور تیار ہو کہ دیکھنے میں سال بھر کا معلوم ہو، تو وہ بھی جائز ہے۔ گائے، بیل بھینس دو سال

(۱) عالمگیری: ۲۹۷/۵

(۲) الشامی: ۴۷۲/۹، عالمگیری: ۳۰۴/۵، احسن الفتاویٰ: ۵۰۹/۷ (مش)

(۳) الشامی: ۴۵۹/۹، عالمگیری: ۳۰۴/۵ (مش)

احکام عید الاضحیٰ و قربانی

کی، اور اونٹ پانچ سال کا ہونا ضروری ہے، ان عمروں سے کم کے جانور قربانی کے لیے کافی (وجائز) نہیں۔ (۱)

اضافہ: (۷) اگر ایک شریک قربانی کی نیت کرے اور دوسرا عقیقہ یا ولیمہ یا اور کسی قربت کی نیت کرے تو جائز ہے۔ (۲)

(۸) اگر جانوروں کا فروخت کرنے والا پوری عمر بتاتا ہو اور ظاہری حالات سے اس کے بیان کی تکذیب نہیں ہوتی، تو اس پر اعتماد کرنا جائز ہے۔

(۹) خصی بکرے (جس کے فوطے نکال دئے گئے ہوں) کی قربانی جائز؛ بل کہ افضل ہے۔ (۳)

اضافہ: (۷) بکرے، بکری کی قربانی کرنا، گائے وغیرہ کا ایک حصہ دینے سے افضل ہے۔ (۴)

(۸) قربانی کا جانور عمدہ سے عمدہ اور خوب موٹا تازہ اور تمام عیوب ظاہرہ سے پاک ہونا افضل ہے۔ (۵)

قربانی کا جانور ایسا نہ ہو

(۱) جس جانور کے سینگ پیدائشی طور پر نہ ہوں یا بیچ میں سے ٹوٹ گیا ہو اس کی قربانی جائز ہے، ہاں سینگ جڑ سے اُکھڑ گیا ہو، جس کا اثر دماغ پر ہونا لازم ہے تو

(۱) الشامی: ۳۶۵/۹، عالمگیری: ۲۹۷/۵، بحر الرائق: ۳۲۵/۸

(۲) الشامی: ۳۷۲/۹، عالمگیری: ۳۰۴/۵ (مش)

(۳) درمختار مع الشامی: ۳۶۷/۹، عالمگیری: ۲۹۹/۵، بحر الرائق: ۳۲۳/۸

(۴) درمختار: ۳۶۶/۹ (مش)

(۵) عالمگیری: ۳۰۰/۵، الشامی: ۳۶۸/۹ (مش)

احکام عید الاضحیٰ و قربانی

- اس کی قربانی درست نہیں ہے۔ (۱)
- (۲) اندھے، کانے، لنگڑے جانور کی قربانی درست نہیں۔ اسی طرح ایسا مریض اور لاغر جانور جو قربانی کی جگہ تک اپنے پیروں سے نہ جاسکے اس کی قربانی بھی جائز نہیں ہے۔ (۲)
- (۳) جس جانور کا تہائی سے زیادہ کان یا دم وغیرہ کٹی ہوئی ہو اس کی قربانی جائز نہیں۔ (۳)
- (۴) جس جانور کے دانت بالکل نہ ہوں یا اکثر نہ ہوں، اس کی قربانی جائز نہیں۔ (۴)
- اضافہ: عالمگیری میں صحیح اس کو قرار دیا ہے کہ اگر بے دانت والا جانور چارہ کھا لیتا ہو، تو اس کی قربانی جائز ہے۔ (۵)
- (۵) اسی طرح جس جانور کے کان پیدائشی طور پر بالکل نہ ہوں، اس کی قربانی درست نہیں۔ (۶)
- اضافہ: اور اگر ایک کان پورا کٹ گیا ہو، تو اس کی قربانی بھی جائز نہیں۔ (مش)
- (۶) جو جانور خارش ہونے کی وجہ سے دبلا ہو گیا ہو، اس کی قربانی جائز نہیں اور اگر دبلا نہ ہو تو جائز ہے۔ (۷)

- (۱) الشامی: ۳۶۷/۹، عالمگیری: ۲۹۷/۵، بحر الرائق: ۳۲۳/۸
- (۲) درمختار مع الشامی: ۳۶۸/۹، عالمگیری: ۲۹۷/۵، بحر الرائق: ۳۲۳/۸
- (۳) درمختار مع الشامی: ۳۶۸/۹، عالمگیری: ۲۹۸/۵، بحر الرائق: ۳۲۳/۸
- (۴) درمختار مع الشامی: ۳۶۸/۹، عالمگیری: ۲۹۸/۵
- (۵) عالمگیری: ۲۹۸/۵ (مش)
- (۶) عالمگیری: ۲۹۸/۵، شامی: ۳۶۹/۹
- (۷) عالمگیری: ۲۹۷/۵ (مش)

احکام عید الاضحیٰ و قربانی

(۷) اگر جانور کے تھن سوکھ گئے ہوں یا کٹ گئے ہوں یا جانور اپنے بچے کو

دودھ پلانے پر قادر نہ ہو، تو ایسے جانور کی قربانی جائز نہیں۔ (۱)

(۸) اگر جانور صحیح سالم خریدا تھا پھر اس میں کوئی عیب مانع قربانی پیدا ہو گیا، تو

اگر خریدنے والا غنی صاحبِ نصاب نہیں ہے، تو اس کے لیے اسی عیب دار جانور کی

قربانی جائز ہے اور اگر یہ شخص غنی صاحبِ نصاب ہے، تو اس پر لازم ہے کہ اس جانور

کے بدلہ دوسرے جانور کی قربانی کرے۔ (۲)

قربانی کا مسنون طریقہ

(۱) اپنی قربانی کو خود اپنے ہاتھ سے ذبح کرنا افضل ہے۔ اگر خود ذبح کرنا نہیں

جانتا تو دوسرے سے ذبح کرا سکتا ہے مگر ذبح کے وقت وہاں خود بھی حاضر رہنا

افضل ہے۔ (۳)

اضافہ: احادیث میں ہے کہ اللہ کے رسول صَلَّی اللہُ عَلَیْہِ وَاٰلِہٖ وَسَلَّمَ خود اپنے ہاتھ

سے قربانی فرمایا کرتے تھے۔ (۴)

نیز حدیث میں یہ بھی آیا ہے کہ حضرت فاطمہ رَضِیَ اللہُ عَنْہَا سے نبی کریم صَلَّی اللہُ عَلَیْہِ وَاٰلِہٖ وَسَلَّمَ

نے (قربانی کے موقع پر) فرمایا کہ اٹھ اور اپنی قربانی میں حاضر ہو؛ کیوں کہ اس کے

اول قطرہ پر تیرے سب گناہ معاف ہو جاتے ہیں۔ (۵)

(۲) قربانی کی نیت صرف دل سے کرنا کافی ہے، زبان سے کہنا ضروری نہیں۔

(۱) الشامی: ۴۶۹/۹، عالمگیری: ۲۹۸/۵ وغیرہ (مش)

(۲) در مختار مع الشامی: ۲۷۱/۹، عالمگیری: ۲۹۹/۵

(۳) البحر الرائق: ۳۲۸/۸

(۴) دیکھو: مسلم: ۳۶۳۷، مسند احمد: ۲۳۳۵، ابوداؤد: ۲۴۱۰ (مش)

(۵) مسند الرویانی: ۱۳۴/۱ (مش)

احکام عید الاضحیٰ و قربانی

البتہ ذبح کرنے کے وقت ﴿ بِسْمِ اللّٰهِ اللّٰهُ اَكْبَرُ ﴾ کہنا ضروری ہے۔
(۳) سنت ہے کہ جب جانور کو ذبح کرنے کے لیے رو بہ قبلہ لٹائے تو یہ آیت پڑھے :

﴿ اِنِّیْ وَجْهْتُ وَجْهَیْ لِلَّذِیْ فَطَرَ السَّمٰوٰتِ وَ الْاَرْضَ
خَیْفًا وَ مَا اَنَا مِنَ الْمُشْرِکِیْنَ، اِنَّ صَلَاتِیْ وَ نُسُکِیْ وَ
مَحَیَاىِ وَ مَمَاتِیْ لِلّٰهِ رَبِّ الْعٰلَمِیْنَ ﴾
اور ذبح کرنے کے (پہلے یا) بعد یہ دعاء پڑھے:

﴿ اَللّٰهُمَّ تَقَبَّلْهُ مِنِّیْ کَمَا تَقَبَّلْتَ مِنْ حَبِیْبِکَ مُحَمَّدٍ وَ
خَلِیْلِکَ اِبْرٰهَیْمَ عَلَیْهِمَا السَّلَامُ ﴾ (۱)

اضافہ: حدیث میں نبی کریم صَلَّی اللہُ عَلَیْہِ وَاٰلِہٖ وَسَلَّمَ سے اوپر کی دعاء کے بعد
اللہم لک و منک عن محمد و عن امتہ (اے اللہ یہ قربانی محمد اور ان
کی امت کی جانب سے تیرے لیے ہے اور تیری ہی طرف سے عطا کردہ ہے) کے
الفاظ ہیں۔

اس لیے اس طرح بھی کہہ سکتے ہیں: اللہم لک و منک عن فلان، اور
”فلان“ کی جگہ قربانی کرنے والے کا نام لیا جائے۔ (مش)

آدابِ قربانی

(۱) قربانی کے جانور کو چند روز پہلے سے پالنا افضل ہے۔ (۲)
(۲) قربانی کے جانور کا دودھ نکالنا یا اس کے بال کاٹنا جائز نہیں، اگر کسی نے

(۱) ابن ماجہ: ۳۱۱۲، ابوداؤد: ۲۴۱۳، احمد: ۱۴۴۹۱، دارمی: ۱۸۶۴

(۲) عالمگیری: ۳۰۰/۵، بدائع: ۲۱۹/۴

احکام عید الاضحیٰ و قربانی

ایسا کر لیا، تو دودھ اور بال یا ان کی قیمت کا صدقہ کرنا واجب ہے۔ (۱)

(۳) قربانی سے پہلے چھری کو خوب تیز کریں۔ (۲)

اضافہ: چنانچہ حدیث میں ہے کہ رسول اللہ ﷺ نے فرمایا کہ اللہ نے ہر چیز میں احسان کو ضروری قرار دیا ہے؛ لہذا اگر تم قتل کرو، تو اچھی طرح قتل کرو اور ذبح کرو، تو اچھی طرح ذبح کرو۔ (۳)

اضافہ: جانور کو لٹانے کے بعد یا اس کے سامنے چھری تیز کرنا بھی منع ہے۔ ایک حدیث میں ہے کہ اللہ کے رسول ﷺ نے ایک آدمی کو دیکھا کہ وہ جانور کو لٹا کر اس کے سامنے چاقو تیز کر رہا ہے آپ نے فرمایا: کیا تو اس کو دو موتیں مارنا چاہتا ہے، تو نے اس کو لٹانے سے پہلے ہی چاقو کیوں نہیں تیز کر لی؟ (۴)

(۴) ایک جانور کو دوسرے جانور کے سامنے ذبح نہ کریں۔

اضافہ: (۵) جانور کے پیر پکڑ کر قربان گاہ کی طرف کھینچ کر لیجانا یا اور کوئی ایسا کام کرنا جس سے جانور کو اذیت پہنچے، مکروہ ہے؛ اس لیے ایسی باتوں سے بچنا چاہیے۔ (۵)

(۶) ذبح کے بعد کھال اُتارنے اور گوشت کے ٹکڑے کرنے میں جلدی نہ

کرے جب تک پوری طرح جانور ٹھنڈا نہ ہو جائے۔ (۶)

(۱) بدائع: ۲۱۹/۴، عالمگیری: ۳۰۰/۵

(۲) درمختار مع الشامی: ۴۲۶/۹ (۴)

(۳) مسلم: ۳۶۱۵، ترمذی: ۱۳۲۹، نسائی: ۴۳۲۹، ابوداؤد: ۲۴۳۲ ابن ماجہ:

۳۱۶۱، احمد: ۱۶۴۹۰ (مش)

(۴) حاکم: ۲۳۳/۴ (مش)

(۵) عالمگیری: ۵/۲۸۷، ۲۸۸، بدائع: ۲۱۹/۴ (مش)

(۶) درمختار مع الشامی: ۴۲۶/۹، بدائع: ۲۲۳/۵

متفرق مسائل

- (۱) عید کی نماز سے پہلے قربانی کرنا جائز نہیں؛ لیکن جس شہر میں کئی جگہ نماز عید ہوتی ہو تو شہر میں کسی جگہ بھی نماز عید ہوگئی، تو پورے شہر میں قربانی جائز ہو جاتی ہے۔ (۱)
- (۲) قربانی کے جانور کے اگر ذبح سے پہلے بچہ پیدا ہو گیا یا ذبح کے وقت اس کے پیٹ سے زندہ بچہ نکل آیا تو اس کو بھی ذبح کر دینا چاہیے۔ (۲)
- (۳) جس شخص پر قربانی واجب تھی اگر اس نے قربانی کا جانور خرید لیا پھر وہ گم ہو گیا یا چوری ہو گیا، تو واجب ہے کہ اس کی جگہ دوسری قربانی کرے۔ اگر دوسری قربانی کے بعد پہلا جانور مل جائے، تو بہتر یہ ہے کہ اس کی بھی قربانی کر دے؛ لیکن اس کی قربانی اس پر واجب نہیں۔ اور اگر یہ شخص غریب ہے جس پر پہلے سے قربانی واجب نہ تھی، نفلی طور پر اس نے قربانی کے لیے جانور خرید لیا پھر وہ مر گیا یا گم ہو گیا، تو اس کے ذمے دوسری قربانی واجب نہیں۔ ہاں! اگر گم شدہ جانور قربانی کے دنوں میں مل جائے، تو اس کی قربانی کرنا واجب ہے اور ایام قربانی کے بعد ملے تو اس جانور یا اس کی قیمت کا صدقہ کرنا واجب ہے۔ (۳)
- (۴) اگر غریب آدمی جو قربانی نہیں کر سکتا، قربانی کرنے والوں کی مشابہت کے طور پر مرغی یا بطخ کی قربانی کرے، تو یہ مکروہ ہے اور مجوسیوں کا طریقہ ہے۔ (۴)
- (۵) اگر سات آدمیوں نے مل کر ایک گائے قربانی کے لیے خریدی، پھر ان

(۱) بدائع : ۲۲۱/۵

(۲) بدائع : ۲۲۰/۵

(۳) بدائع : ۱۹۹/۵

(۴) عالمگیری : ۳۰۰/۵

احکام عید الاضحیٰ و قربانی

میں سے ایک کا انتقال ہو گیا، تو اگر اس مرحوم کے تمام وارث مرحوم کی طرف سے قربانی کی اجازت دے دیں، تو جائز ہوگا اور اگر وارثین کی اجازت کے بغیر باقی حصہ دار مرحوم کی طرف سے قربانی کریں گے، تو کسی کی بھی قربانی ادا نہ ہوگی۔ (۱)

قربانی کا گوشت

(۱) جس جانور میں کئی حصہ دار ہوں تو گوشت وزن کر کے تقسیم کیا جائے، اندازہ سے تقسیم نہ کریں۔ (۲)

(۲) افضل یہ ہے کہ قربانی کا گوشت تین حصہ کر کے ایک حصہ اپنے اہل و عیال کے لیے رکھے، ایک حصہ احباب و اعزہ میں تقسیم کرے، ایک حصہ فقراء و مساکین میں تقسیم کرے اور جس شخص کا عیال زیادہ ہو وہ تمام گوشت خود بھی رکھ سکتا ہے۔ (۳)

(۳) قربانی کا گوشت فروخت کرنا حرام ہے۔ (۴)

(۴) ذبح کرنے والے کی اجرت میں گوشت یا کھال دینا جائز نہیں، (بلکہ اس کام کی) اجرت علیحدہ دینی چاہیے۔ (۵)

قربانی کی کھال

(۱) قربانی کی کھال کو اپنے استعمال میں لانا مثلاً مصلیٰ بنا لیا جائے یا چمڑے کی کوئی چیز ڈول وغیرہ بنو لیا جائے، یہ جائز ہے؛ لیکن اگر اس کو فروخت کیا، تو اس کی

(۱) درمختار مع الشامی: ۴۷۱/۹، عالمگیری: ۳۰۵/۵

(۲) الشامی: ۴۶۰/۹

(۳) الشامی: ۴۷۳/۹، بدائع: ۲۲۳/۵

(۴) البحر الرائق: ۲۶/۸، درمختار مع الشامی: ۴۷۵/۹

(۵) الشامی: ۴۷۵/۹، البحر الرائق: ۳۲۷/۸

احکام عید الاضحیٰ و قربانی

قیمت اپنے خرچ میں لانا جائز نہیں؛ بل کہ صدقہ کرنا اس کا واجب ہے اور قربانی کی کھال کو فروخت کرنا بدون نیت صدقہ کے جائز بھی نہیں۔ (۱)

(۲) قربانی کی کھال کسی خدمت کے معاوضہ میں دینا جائز نہیں، اسی لیے مسجد کے مؤذن یا امام وغیرہ کے حق الخدمت کے طور پر ان کو کھال دینا درست نہیں۔ (۲)
اضافہ: اسی سے معلوم ہو گیا کہ بعض مشترکہ قربانی کا انتظام کرنے والے جو قربانی کے چمڑوں کو جانور کی کٹائی و صفائی کی اجرت میں خود رکھ لیتے ہیں، یہ جائز نہیں۔ (مش)

(۳) مدارس اسلامیہ کے غریب اور نادار طلبان کھالوں کا بہترین مصرف ہیں کہ اس میں صدقہ کا ثواب بھی ہے، احیاء علم دین کی خدمت بھی؛ مگر مدرسین اور ملازمین کی تنخواہ اس سے دینا جائز نہیں۔

اضافہ: (۴) قربانی کی کھال مسجد یا مدرسہ کی تعمیر و مرمت میں خرچ کرنا جائز نہیں، اسی طرح دینی کتابوں کی اشاعت، رسالوں کی طباعت، شفا خانوں کی تعمیر میں لگانا بھی جائز نہیں۔ (۳)

تمت بالخیر

(۱) عالمگیری: ۳۰۱/۵، بحر: ۳۲۷/۸

(۲) درمختار شامی: ۴۷۵/۹، بحر الرائق: ۳۲۷/۸

(۳) آپ کے مسائل اور ان کا حل: ۱۱۰/۴ (مش)

قربانی کی کھالوں کا مصرف..... ایک اہم فتویٰ

تحریر کردہ ۵: حضرت مولانا مفتی شفیق احمد صاحب حفظہ اللہ
(جاری کردہ از: دارالافتاء جامعہ مسیح العلوم بیدواڑی بنگلور)

تصدیق کردہ

حضرت اقدس مولانا مفتی شعیب اللہ خان صاحب مفتاحی مہتمم جامعہ ہذا

سوال

کیا فرماتے ہیں علمائے دین و مفتیان شرع متین اس بارے میں:

- (۱) چرم قربانی کے مصارف کیا ہیں؟
- (۲) کیا کوئی ادارہ جو مسلمانوں کے تعلیمی یا اقتصادی حالات کو درست کرنے کے لیے قائم ہے چرم قربانی اصول کر سکتا ہے؟
- (۳) چرم قربانی تنخواہوں میں یا مساجد کے مصارف میں خرچ کرنا کیسا ہے؟

بینوا تو جروا والجواب وهو ملہم للصلواب

(۱) قربانی کی کھال کا حکم مثل قربانی کے گوشت کے ہے، جس طرح اس کا گوشت اپنے استعمال میں لانا اور غریب و امیر کو ہبہ کرنا یا صدقہ کرنا درست ہے، اسی طرح قربانی کی کھال بھی یا تو خود اپنے استعمال میں لائے کہ اس سے مصلیٰ یا کوئی باقی رہنے والی استعمال کی چیز بنا کر اپنے استعمال میں لائے یا پھر اس کھال کو دے کر بدلے میں کوئی باقی رہنے والی استعمال کی چیز لے لے، یا پھر کسی کو وہ کھال ہدیہ

احکام عید الاضحیٰ و قربانی

یا صدقہ کر کے مالک بنا دے؛ کیوں کہ بلا مالک بنائے قربانی کی کھال دینا درست نہیں۔

علامہ حسکفی رحمۃ اللہ علیہ نے درمختار میں فرمایا ہے:

”و یتصدق بجلدها أو یعمل منه نحو غربال و جراب ..

.... أو یبدله بما ینتفع به باقیاً الخ“ (۱)

وقال: الصدقة کالہبة بجامع التبرع و حینئذ لاتصح

غیر مقبوضۃ. (۲)

اور صاحب تنویر الابصار نے فرمایا ہے:

”ھی تملیک العین مجاناً.“ (۳)

ان عبارتوں سے صاف ظاہر ہے کہ قربانی کی کھال صدقہ کی جاتی ہے اور صدقہ کے صحیح ہونے کے لیے مالک بنانا ضروری ہے ورنہ صدقہ صحیح نہیں ہوگا لہذا ہر وہ ادارہ جہاں قربانی کی کھال دی جائے وہاں یہ بات ملحوظ رہنی چاہیے کہ اس کھال کا کسی متعین شخص کو مالک بنایا جاتا ہو وہاں وہ کھال دینا درست ہے ورنہ نہیں، اسی طرح اگر وہ کھال بیچی گئی خواہ قربانی کرنے والے بیچیں یا کھال اصول کرنے والے بیچیں، تو اس کھال کی قیمت صرف وہاں خرچ کی جاسکتی ہے جہاں زکوٰۃ دی جاسکتی ہے۔ اور زکوٰۃ کے مصارف آیات قرآنی میں متعین کردئے گئے ہیں ان مصارف میں غربا و مساکین بھی ہیں جن میں مدارس کے وہ طلبہ بھی شامل ہیں جن کا قیام و طعام مدرسہ کے ذمہ ہے۔ اگر یہ رقم ان لوگوں کو دے کر مالک بنا دیا جاتا ہے یا بشکل طعام یا

(۱) الشامی: ۳۲۸/۶

(۲) ایضاً: ۷۰۹/۵

(۳) ایضاً: ۶۸۷/۵

احکام عید الاضحیٰ و قربانی

لباس یا کتائیں وغیرہ اشیاء انہیں دے کر مکمل طور پر مالک بنا دیا جاتا ہے، تو قربانی کی کھال ان اداروں میں دینا درست ہے ورنہ جائز نہیں، دینے والے بھی گنہ گار ہوں گے اور لینے والے بھی گنہ گار ہوں گے۔ (۱)

(۲) ادارہ کے ذمہ دار خواہ مہتمم ہوں یا صدر و سکرٹری ہوں یا کوئی اور ہوں، قربانی کی کھالوں کے مالک نہیں ہیں وہ بطور وکیل کے ہیں۔ ان کے ذمہ ضروری اور واجب ہے کہ کھالوں کو صحیح مصرف میں لگائیں، ورنہ عند اللہ ماخوذ ہوں گے۔ اور جن کے ہاں اب تک قربانی کی کھالوں کو اس کے صحیح مصرف میں نہیں لگایا گیا ہے ان کے ذمہ ان کھالوں کی قیمت کا صدقہ واجب ہے۔ (۲)

بنایہ میں ہے:

”فاذا تمولته بالبيع وجب التصدق لأن هذا الثمن

حصل بفعل مکروه فيكون خبيثاً فيجب التصدق.“ (۳)

اسی طرح قربانی کی کھالوں کو تعمیر میں لگانا بالکل جائز نہیں خواہ وہ مسجد کی تعمیر ہو یا مدرسہ کی یا شفاخانہ یا دو خانہ کی یا اسکول یا کنویں کی یا کسی بھی ادارہ رفاه عام کی تعمیر میں لگانا ہرگز جائز نہیں۔

تنویراً بصار اور اس کی شرح میں لکھا ہے: ”لا يصرف الي بناء نحو مسجد“ علامہ ابن عابدین رحمۃ اللہ علیہ فرماتے ہیں

”(نحو مسجد) كبناء القناطير والسقايات“ واصلاح

(۱) احسن الفتاوى: ۵۳۱/۷

(۲) احسن الفتاوى: ۵۳۲/۷ و فتاوى رحيميه: ۱۶۷/۶

(۳) كذا في الهدايه عن الكافي: ۴۵۰/۴

احکام عید الاضحیٰ و قربانی

الطرقات و کرى الانهار والحج والجهاد وکل مالا
تملیک فیہ“ (۱)

(۳) قربانی کی کھالوں کو اساتذہ و ملازمین کی تنخواہوں میں یا مساجد کے مصارف میں دینا بھی جائز نہیں؛ کیوں کہ صدقہ میں بلا عوض دینا شرط ہے اور مدرسین وغیرہ خدام کو ان کی خدمت کے عوض میں دیا جاتا ہے۔ اسی طرح جن اداروں میں قربانی کی کھالوں سے اشیاء برائے تعلیم مثلاً کتابیں خرید کر غریب بچوں کو برائے تحصیل علم عارضی طور پر دی جاتی ہیں؛ لیکن انہیں ان چیزوں کا مالک نہیں بنایا جاتا؛ بل کہ سال ختم ہونے پر یہ کتابیں واپس لے لی جاتی ہیں، وہاں بھی قربانی کی کھال دینا درست نہیں؛ کیوں کہ تملیک جو صدقہ صحیح ہونے کی شرط ہے نہیں پائی گئی۔ ان سب تفصیلات کو آپ فتاویٰ عالمگیری، شامی ج ۶-۲ میں، ہدایہ ج ۴ میں، فتاویٰ محمودیہ جلد ۱۴-۴ میں، فتاویٰ رحیمیہ ج ۶-۲ میں، احسن الفتاویٰ جلد ۷ میں، دیکھ سکتے ہیں۔ واللہ تعالیٰ اعلم

فقط

العبد شفیق أحمد القاسمی (خادم دارالافتاء)
جامعہ مسیح العلوم بیرواڑی، بنگلور/۱

(۱) زیلعی رد المحتار: ۳۴۴/۲